

XWEJJAH

Kitba ta'
TREVOR ZAHRA

Jien u ghaddej bil-karrozza minn triq fil-kampanja, ilmaht xih bil-qieghda god-dahla ta' bieb. Kien il-Hadd fil-ghaxija, f'xi s-saghtejn, jum sabih b'xemx shuna il-hin meta, wara ikla tajba kulhadd joh-roġ itterraq għall-arja safja. U x-xwejjah hareġ ukoil ... bil-qieghda fuq sigġu mahmuġ god-dahla ta' bieb. Mghawweg gang u b'wiċċu ċatt lejn l-art. Sthajjiltu biċċa mill-imghoddi, bhall-ġebel tas-sejjeħ u n-niċċ tal-madonna. U meta rġajt lura wara xi siegħa jew tnejn, ix-xih kien għadu hemm, fl-istess qagħda, wiċċu ċatt lejn l-art

U n-nies għaddejjin fil-karrozzi jvenvnu, jiddieħku u jlabalbu u jdoqqu r-radjiġiet u jisimghu d-diski ... il-koll jagħmlu h.lithom biex jaq-tghu l-ġimgha u jistrieħu, ibiddlu l-ambjent, jaġjenaw irwieħhom mir-rutina. U x-xwejjah hareġ jiddevert, waħdu god-dahla tal-bieb

Wiċċek 'l isfel mghawweg gang, x'inti tahseb xwejjah? X'inhu għaddej fid-dalma t'ghajnejk magħluqa? Tghid hemm mohbija elf ġrajja ta' mghoddi sewdieni? Qed tibki l-hajja li illum xrafet u waslet fi trufha? Tghid qed tixxennaq għal dak li mar u ma jergax jiġi? Inti b'iss taf. Jien rajtek għal ftit sekondi. Ma nafekx. Lanqas wiċċek ma rajt. U inti ma ntbahtx bija. Għalik ma neżistix. Izda għadni qed narak quddiem għajnejja bil-beritta sewda taħbilek kull emozzjoni.

Izda la ma nafekx għax għandi nahseb fid-dieqa? Minn jaf, wara kollox, intix thossok hieni bis-snin wara dahrek imghoddija fis-sliem u l-ġabra? Min jaf intix tahseb f'ulied uliedek li illum l-għaxxa ta' żmienek? Tghid qed toghxa b'dik ir-roqgħa xemx mifruxa fuq saqajk għerja, u bla ma tahseb f'xejn qed thossok hieni bla ma taf l-għaliex?

Wiċċi 'l isfel mghawweg gang, jien ukoll bhalek. Nahseb ukoll fil-gejjieni. Nixtieq xjuħija bħal tiegħek, fejn bil-qieghda god-dahla ta' xi bieb noqgħod nogħxa bl-imghoddi, bil-preżent ... u ma n'bżax mill-gejjieni. Sabiha x-xjuħija ... daqs il-weraq orangjo fit-telqa t'Ottubru, jew il-hmura tax-xemx żurziqija, jew id-daqq ta' ki'arra f'nofs lejla sajjija. Sabiha l-milja ta' kollox. Ċirku shiħ fejn il-bidu jiltaqgħa u jitghannaq mat-tmiem. Sabih it-tmiem it-tmiem ta' rumanz, il-final ta' opra, l-egħluq ta' festa. Sabih aktar mill-bidu. Sabiha l-mewt. Sabih kull m'hu parti miċ-ċirku. Mingħar il-mewt il-hajja ssir monotonija wahidha. Kollox sabih.

Ibqa' bil-qieghda god-dahla tal-bieb, u waqt li x-xemx tmellislek 'il-pala ta' sieqek xierfa, ahseb xwejjah, ahseb fil-grajja tieghek u tieghi u taghhom u taghna. Int ma tafnix u jien ma nafekx. Izda ikoll qeghdin go cirku wiehed. U f'dan ic-cirku kollox sabih. Ibqa' kif int. Terfax wiček 'il fuq. Thallix insir nafek.